

مغل حکمران اور شیخ محدث عبدالحق دہلوی کے اثرات

فرزانہ جمین*

ABSTRACT:

Preaching and influence of Islam in India was started with the beginning of Islam. Although Hethrodoxy became the part of Islam due to different reasons. During sixteen century Indian Muslim Society was the victim of religious scepticism and adrifts. During said period Sheikh Abdul Haque Muhaddis Delhvi have the most prominent place among those persons, who raised the voice against this thrend. He made many efforst for the revival of Orthrodaxy by study, teaching and publishing of books. In the result conspicuous impacts were observed during Mughal period. On goverment level various affairs abandoned during the right of Mughal rulers which caused Hethrodaxy. Islamic practices were prefered on goverment level and Orthodoxy was privileged by this way.

Keywords: Mughals, Sheikh Abdul Haque Muhaddis Delhvi, Orthrodaxy, Hethrodaxy, Revival, India.

ہندوستان میں سولہویں صدی فکری و روحانی اعتبار سے اعتقادی انتشار کی صدی تھی۔ ابتداً بعض مطلق العنان اور آزادرو صوفی اس کا سبب تھے بعد ازاں بعض مسلم حکمرانوں اور ان کے عمائدین سلطنت نے اپنی ضعیف الاعتقادی سے اس اضطراب و پراگندگی میں تشویشناک حد تک اضافہ کر دیا اور فی الواقع حقیقی اسلام خرافات و روایات میں گم ہو کر رہ گیا۔ مذہبی انتشار، دینی گمراہیاں، رسوم و بدعات کی فراوانی، عقائد و احکام کو رسوم و رواج سے خلط ملط کرنے کا سلسلہ، علماء سوکی جاہ پسندی اور دنیا طلبی اس عہد کی نمایاں خصوصیات ہیں۔ ان تمام رجحانات کے خلاف سولہویں صدی کے نصف دوم میں شمالی ہندوستان میں شیخ عبدالحق محدث دہلوی نے علوم دینیہ کے میدان میں انتہائی نخل و برداشت کے ساتھ علمی و قلمی جہاد کا آغاز کیا۔

شیخ صاحب تحفظ اسلام، نفاذ و ترویج شریعت اسلامیہ اور علوم دینیہ کی اشاعت کے لیے نہ صرف درس و تدریس کے مسند پر فروس رہے بلکہ اپنی چورانوے (۹۴) سالہ زندگی کا بیشتر حصہ تصنیف و تالیف میں بسر کیا۔ ان دونوں جہات سے کی جانے والی کاوشوں کا ایک ہی مقصد یعنی ضعیف اعتقادی کا استیصال تھا۔ ان کاوشوں کا تذکرہ راقم الحروف کے تحقیقی

* اسسٹنٹ پروفیسر، شعبہ اسلامی تاریخ جامعہ کراچی، کراچی برقی پتا: farzana03@coolgoos.com

تاریخ موصولہ: ۴/۴/۲۰۱۶ء

مقالے بعنوان ”شیخ عبدالحق محمد دہلوی اور شمالی ہند میں علم حدیث کا فروغ“ میں کیا گیا ہے۔ مذکورہ مقالہ ۲۰۱۱ء میں سہ ماہی ”الزبیر“ کے شمارہ ۳، ۴ میں شائع ہو چکا ہے۔ راسخ الاعتقادی کے احراء کے لیے شیخ صاحب کی اس تحریک کے سرکاری سطح پر دور رس اثرات ظاہر ہوئے۔

درحقیقت کسی بھی معاشرہ میں کسی تحریک کے جاری اور بااثر ہونے کا حکمران طبقے سے بڑا گہرا تعلق ہوتا ہے۔ شیخ عبدالحق محمد دہلوی کی تحریک کے جاری اور بااثر ہونے میں اس طبقے کا کردار اہم ہے۔ سرکاری سطح پر اس تحریک کے اثرات کا آغاز عہد اکبری سے ہی ہو چکا تھا۔ اگرچہ اکبر نے اپنے انحرافی عقائد کو کمالات تک تو نہیں کیا تھا تاہم اپنے دست راست اور معاون خصوصی ابوالفضل کے قتل (۱۰۱۰ھ) سے کچھ عرصے قبل اپنی تحقیقات یا اپنے تجربات کو سرگرمی کے ساتھ جاری نہ رکھا۔ (۲) ابوالفضل کی موت کے ساتھ ہی شاہی دربار میں راسخ العقیدہ امرأ کی گرفت بھی انتظامیہ پر مضبوط ہونے لگی۔ ان امراء میں اکبر کا رضاعی بھائی مرزا عزیز کوکہ، معتمد شاہی بخشی شیخ فرید اور لاہور کا صوبیدار قلیچ خان شامل تھے۔ یہ امراء شیخ عبدالحق محمد دہلوی اور خواجہ باقی باللہ کے راسخ العقیدہ خیالات سے متاثر تھے۔ (۳) خاص طور پر شیخ فرید (۴) راسخ العقیدگی پر مضبوطی سے قائم رہے۔

شیخ فرید علماء سے گہری عقیدت رکھتے تھے۔ حالات کی اصلاح کے لیے علماء و مشائخ کی نظر انتخاب بھی ان ہی پر پڑی۔ شیخ مجدد کے ساتھ ساتھ شیخ محمد دہلوی نے احیاء سنت و شریعت کے لیے ان ہی کی حمیت دینی کو متحرک کیا۔ شیخ صاحب نے اکبر کے انتقال کے بعد نواب سید فرید مرتضیٰ خان کے ذریعہ جہانگیر کو تاریخی خط تحریر کیا جس کی ایک ایک سطر سے دین اور ملت اسلامیہ کا درڈھکتا ہوا محسوس ہوتا ہے۔ اس خط میں شیخ صاحب نے دنیا کی بے ثباتی، عدل و انصاف کی اہمیت، مقام نبوت اور اتباع شریعت ایسے مسائل پر کھل کر گفتگو کی ہے تاکہ جہانگیر اپنے پیشرو کی گمراہیوں کا مرتکب نہ ہو۔ اس کے علاوہ شیخ نے اکبری دور کے دیگر امراء سلطنت کو بھی خطوط تحریر کیے اور امراء کی دینی غیرت کو جوش دلا یا۔ (۵)

بخشی کے عہدے پر فائز شیخ فرید نے راسخ العقیدگی کی حمایت کرتے ہوئے فوج میں ہم خیال لوگوں کو بھرتی کیا اور احیائے دین اسلام کی تحریک کی ہر جگہ حمایت کی۔ مجدد الف ثانی بھی اکبری الحاد کے خلاف شیخ فرید کو ہی خطوط تحریر کیا کرتے تھے۔ (۶)

عہد جہانگیر (۹۷۷ھ/۱۵۶۹ء تا ۱۰۳۳ھ/۱۶۲۷ء)

اکبر کے بعد جہانگیر کے عہد حکومت میں رواداری اور آزاد خیالی کی عمومی فضا برقرار رہی تھی اور اس کی مذہبی حکمت عملی اکبری رواداری ہی کا تسلسل تھی۔ (۷) اس صورت حال کا ایک بڑا سبب جہانگیر کا مزاج تھا جس کی تشکیل شیخ سلیم چشتی کے حجرے میں ہوئی تھی اور اسی حجرے کے مذہبی ماحول میں اس نے زمانہ طفولیت ختم کیا۔ (۸) یہ ایک بدیہی حقیقت ہے کہ اس عہد کے رجحانات کے مطابق اس مذہبی ماحول پر صوفیانہ رنگ غالب تھا، لہذا وہ مذہبی ماحول تو ہات اور خلاف شرع

رسوم و عادات سے پاک صاف نہ تھا۔ (۹) شیخ العلماء ذکاء اللہ خان صاحب کا خیال تو یہ ہے کہ
 ”ان حالات نے جو اس کے گرد لڑکپن میں تھے جہانگیر کو خود پرست اور توہمات میں مبتلا کر دیا اور
 دنیا سے بے خبر رکھا“۔ (۱۰)

اکبری کا مندرجہ بالا بزرگانِ چشت بالخصوص حضرت خواجہ معین الدین چشتی سے اعتقاد رکھتا تھا۔ ان کے مزار پر پانچ
 ہزار نفوس کی بیک وقت شکم سیری کے لیے ایک دیگ نصب کروائی اور نویں سال جلوس میں اجمیر شریف میں قیام کے
 دوران بیماری سے صحت کے حصول کے لیے خواجہ صاحب کے مزار پر بھی منت مانگی تھی جو کہ پوری ہوئی۔ منت کی تکمیل پر
 ماہ رجب میں اپنے کانوں میں سوراخ کر کے خواجہ صاحب کے حلقہ بگوشوں میں داخل ہونے کی غرض سے ہرکان میں
 مروارید آبدار کا ایک دانہ ڈال لیا، جس کی تقلید اراکینِ سلطنت اور شاہی ملازمین سمیت خاص و عام نے کی۔ (۱۱)
 شیخ سلیم چشتی سے اظہار عقیدت کے لیے شیخ صاحب کے پوتوں اور اپنے رضاعی بھائیوں اور دوستوں شیخ علاؤ الدین
 اور شیخ بایزید کو تخت نشینی کے فوراً بعد ہی اعزاز و اکرام سے نوازا۔ جہانگیر نے اپنی تو زک میں تحریر کیا ہے:

”شیخ بایزید جو پہلے دو ہزاری منصب رکھتے تھے، جلوس کے دن ان کو سہ ہزاری منصب دیا، سب سے پہلے ان کی
 ماں نے مجھے دودھ پلایا تھا۔ شیخ علاؤ الدین جو مجھ سے بہت قوی تعلقات رکھتے تھے۔ جلوس کے دن ان کو سہ ہزاری کے
 خطاب سے سر بلند کیا۔ ان کو مجھ سے اس درجہ محبت ہے کہ میں نے ان کو ’فرزند‘ کا خطاب عطا کیا“۔ (۱۲)

اس پر مستزاد جہانگیر، اکبر کا بیٹا بھی تھا اور مرید بھی۔ اکبر کے خیالات جہانگیر کی فطرت میں داخل تھے جو بے اختیار
 وقتاً فوقتاً ظاہر ہوتے رہتے تھے۔ مثلاً اکبر کے زیر اثر وہ نجومیوں کا بھی معتقد تھا اور تمام بڑے بڑے کام ان کے مشورہ اور
 تشخیص کے مطابق سعید میں شروع کرتا تھا۔ بارہ ہرجون کے مطابق بارہ سکے بنوائے۔ جن کی ایک جانب میں ایک
 ایک برج کی تصویر کندہ تھی۔ وہ تاروں کو اگرچہ مؤثر حقیقی نہیں مانتا تھا مگر مؤثر ضرور مانتا تھا اور ان کو نور الہی کا مظہر قرار دیتا
 تھا۔ (۱۳)

اگرچہ کم ہی سہی لیکن مذہب میں خود رائی کا عنصر اکبر سے جہانگیر کو منتقل ہوا تھا۔ باپ کی طرح وہ بھی مرید کرتا تھا اور
 اس کی تلقین تھی کہ کسی مذہب کی دشمنی سے اپنے وقت کو گندہ نہ کرو۔ تمام مذہب والوں کے ساتھ صلح کل کا طریقہ ملحوظ رکھو۔
 کسی جاندار کو اپنے ہاتھ سے مت مارو مگر جنگ اور شکار میں۔ (۱۴)

اس صلح کل کا اثر یہ تھا کہ جس طرح وہ مسلمان فقراء سے ملتا تھا، اسی طرح ہندو سادھوؤں سے بھی عقیدت سے ملتا اور
 ان کا احترام کرتا تھا۔ سیاست یہ تھی کہ ہندو اور مسلمانوں کے مشترک بادشاہوں کو دونوں قوموں کے مذہبی جذبات کا مظہر
 بننا چاہئے۔ (۱۵)

اکبر تمام سال میں صرف تین مہینے گوشت کھاتا تھا، جہانگیر اپنے والد کی پیروی میں ہفتہ میں دو روز ذبح کی ممانعت کیا

کرتا تھا۔ شراب نوشی کو اچھا تو نہ سمجھتا تھا تاہم بالکل پرہیز بھی نہ تھا۔ (۱۶)

یہ تمام حقائق اس امر کا مسلمہ ثبوت ہیں کہ جہانگیر پر ”مذہبیت“ کا رنگ تھا، تاہم وہ مذہبیت جو رواداری کے اصول کے تحت آزاد خیالی اور صلح کل بالفاظ دیگر دگر اعتقادی کی جانب لے جاتی ہے۔ لیکن اس کے ساتھ ہی یہ بھی ایک حقیقت ہے کہ جہانگیر پر اکبر کی مانند چھایا ہوا دگر اعتقادی کا یہ رنگ زمانہ حکمرانی میں کہیں کہیں سے ماند ہونے لگا تھا۔ اس کا ایک قوی سبب راسخ العقیدگی کی احمیائی تحریکوں سے متاثر امراء اور منصب داروں کا عہد اکبری کے اواخر میں دربار میں اپنے اثرات کا قیام تھا۔

نواب سید فرید، قلیج خان، لالہ بیگ زمانہ شہزادگی سے جہانگیر کے رفیق اور معتمد علیہ تھے۔ ان ہی حضرات کی کوششوں نے جہانگیر کے رجحانات میں تبدیلی پیدا کی۔ (۱۷) ۱۶۰۶ء میں اکبر کے انتقال کے وقت دربار میں موجود یہ راسخ العقیدہ عناصر اتنے قوی تھے کہ انہوں نے خسرو کو سریر آرائے سلطنت کرنے کا راجپوت منصوبہ ناکام بنا دیا تھا اور جہانگیر سے یہ وعدہ حاصل کر لیا تھا کہ وہ ان اسلامی اداروں کو بحال کر دے گا جو اکبر کے زمانے میں معطل ہو گئے تھے۔ (۱۸)

چنانچہ تخت نشینی کے پہلے ہی سال جہانگیر نے پنڈتوں سے مناظرہ کیا۔ جہانگیر کے چند عالمانہ سوال پیش کرنے کے بعد جب وہ لاجواب ہو گئے تو جہانگیر نے کہا کہ یہ اجسام اللہ تعالیٰ سے ملانے کا ذریعہ نہیں بن سکتے۔ (۱۹) سکوں پر کلمہ شہادت نقش کرانا مذہب پرستی کی دلیل ہے۔ شب جمعہ میں علماء اور صلحاء سے مصاحبت رکھتا تھا۔ عبادت میں رات گزارتا، اکبر آفتاب کے ناموں کی تسبیح پڑھا کرتا تھا مگر اس نے علماء سے معبود حقیقی کے نام لکھوائے اور ان کا ورد رکھتا تھا۔ (۲۰)

اکبر نے دربار میں باجماعت نماز ممنوع قرار دی تھی اور صفیں بھی خارج کرادی تھیں مگر جہانگیر نے شکار خاصہ کے ہرنوں کی کھالوں کی جائے نمازیں بنوا کر دیوان خاص اور دیوان عام میں ڈلوادیں تاکہ ان پر نماز پڑھا کریں۔ میر عدل اور قاضی جن پر امور سلطنت کا مدار تھا، حرمت شرع کے لحاظ سے ان کو اس امر کی ممانعت کردی کہ وہ سجدہ کی صورت میں زمین بوس نہ ہوا کریں۔ (۲۱)

ہندوؤں کے عقیدہ کے مطابق اکبر نے خنزیر کی تعظیم شروع کردی تھی تاہم جہانگیر نے اجمیر شریف میں رانا شنکر کے مندر میں جب ایک ایسی مورتی دیکھی جو سنگ سیاہ سے تراشی گئی تھی اور گردن سے اوپر خنزیر اور نیچے آدمی کی شکل میں تھی اور اس کے بارے میں ہندوؤں کا عقیدہ یہ تھا کہ (معاذ اللہ) حکیم علیم نے کسی وقت کسی مصلحت سے اس صورت میں جلوہ فرمایا تھا، تب حکم دیا کہ اس کو یہ صورت کو توڑ کر تالاب میں ڈال دیا جائے۔ اسی طرح اسی قسم کی خرافات سے بھرا ہوا ایک محل مسما کر نے کا حکم بھی صادر کیا۔ ان امور سے فراغت کے بعد اللہ تعالیٰ کا بے حد شکر گزار ہوا۔ (۲۲)

جہانگیر، اکبر کی مانند پیشانی پر تشقہ لگانا پسند نہیں کرتا تھا۔ چنانچہ جہانگیر نے گوبندوال میں مقیم ارجن نامی ایک گرو کو اس بناء پر سزا دی اور اس کے گھر بار کو ضبط کر لیا کہ اس نے جہانگیر کے بیٹے سلطان خسرو کو تشقہ لگایا تھا اور ہندو سادھوؤں کی

طرز پر پیش گوئی کی تھی۔ (۲۳)

اسی طرح قمر خان کا بیٹا کوکب ایک سنیا سی کے زیر اثر کفر اور زندقہ سے متاثر ہو چکا تھا یہی نہیں بلکہ اس نے اپنے چچا زاد بھائی عبداللطیف اور شریف کو بھی اس ضلالت اور گمراہی میں اپنا شریک بنا لیا تھا۔ ان امور سے آگاہی اور تصدیق کے بعد جہانگیر نے ان کی تادیب و تنبیہ ضروری خیال کرتے ہوئے کوکب اور شریف کو سزائے قید دے دی اور عبداللطیف کو سو کوڑے اپنے سامنے لگوائے۔ یہ خاص تنبیہ حفظ شریعت کے لیے کی گئی تھی تاکہ دوسرے جاہل اس قسم کی باتوں کی ہوس نہ کریں۔ (۲۴) جہانگیر نے ہندو گھرانوں میں مسلم لڑکیوں کا عقد از روئے قانون ممنوع قرار دیا۔ اس قسم کی بدعات کے مرتکب افراد کے لیے سخت سزائیں مقرر کی گئیں۔ (۲۵)

تخت نشینی کے پندرہویں سال قلعہ کانگرہ کی فتح کے بعد قلعہ کانگرہ کی سیر کے موقع پر قاضی و میر عدل اور دیگر ہم رکاب علمائے اسلام کو جملہ شعائر اسلام اور دین محمدی کی شرائط کی ادائیگی کا حکم دیا۔ اپنی موجودگی میں قلعہ کے اندر اذان دلوائی گئی، خطبہ پڑھا گیا اور ذبیحہ گاؤ پر (جس پر اس قلعہ کی تعمیر کے وقت سے کبھی عمل نہ ہوا تھا) اپنے سامنے عمل کرایا۔ شکرانے کے سجدے ادا کیے گئے اور ایک بلند و بالا مسجد قلعہ کے اندر تعمیر کی گئی۔ (۲۶)

گویا جہانگیر کے اندر اگر کوئی نمایاں دینی صلاح، تشریح، فرائض اسلام کی پابندی اور کھلا ہوا دینی رجحان نہیں پایا جاتا تھا تو اس کے اندر اسلام سے کوئی بعد و وحشت، کسی دوسرے مذہبی فلسفہ یا قومی تہذیب سے مرعوبیت و شیفتگی اور کسی نئے دین و آئین کے اجراء کا شوق بھی نہیں پایا جاتا تھا۔ (۲۷)

عہد جہانگیری کے مذکورہ بالا اقدامات سے اس حقیقت کا ثبوت ملتا ہے کہ سلطنت کا رخ اسلام کی طرف سے تغافل بلکہ تباہی اور مخالفت سے ہٹ کر اسلام کے احترام اور شعائر اسلام کی بلندی اور بادشاہ ہند کی اسلام سے دلچسپی کی طرف تبدیل ہوا۔ جہانگیر کے عہد کے اواخر سے شروع ہونے والا یہ سلسلہ شاہجہاں کے عہد میں بھی جاری رہا۔

عہد شاہجہانی: (۱۰۳۶ھ/ ۱۶۲۷ء تا ۱۰۷۵ھ/ ۱۶۵۸ء)

۱۰۳۶ھ میں جہانگیر کے انتقال کے بعد شاہجہاں تخت نشین ہوا۔ جہانگیر کے عہد حکومت میں اکبری طریق کار کے خلاف شروع ہونے والا رد عمل شاہجہاں کے دور میں قومی ہو گیا اور اسلام اور شعائر اسلامی پر زیادہ زور دیا جانے لگا۔ شاہجہاں ایک نیک دل بادشاہ، شریعت کا احترام کرنے والا، عظیم مساجد کی تعمیر کا خاص شوق رکھنے والا اور اپنی ذات سے فرائض شرعی کا پابند تھا۔ علماء اور صلحاء کو اپنے قریب رکھتا تھا اور ان پر اعتماد کرتا تھا، اس کے وزیر با تدبیر سعد اللہ خان علامی (۲۸) اپنے عہد کے ایک ممتاز عالم اور صاحب درس تھے۔ اس ذاتی دینداری اور خدا ترسی کے ساتھ شاہجہاں نے عہد گزشتہ کی بعض خلاف شرع رسوم و آداب کو بھی بند کیا۔ شمس العلماء مولوی ذکاء اللہ صاحب لکھتے ہیں:

”جب شاہجہاں نے تخت سلطنت پر جلوس کیا تو اس کو مراسم ملت مصطفوی اور شریعت محمدی کا جس میں کچھ خلل پڑ گیا

تھا، ایسا پاس و لحاظ تھا کہ اول اس نے حکم دیا کہ سجدہ کرنے کی تعظیم کا معبود حقیقی سزاوار ہے، اب آئندہ کوئی دوسرے کے لیے اپنی پیشانی کو خاک مذلت پر نہ رکھے۔ مہابت خان کے کہنے سے اس کی جگہ پرز مین بوس مقرر کیا، مگر اس میں بھی سجدہ کے ساتھ مشابہت ہوتی تھی، لہذا اس کو بھی موقوف کر کے تسلیم چہارم مقرر کی۔‘ (۲۹)

سر رچرڈ برن (Sir Richard Burn) لکھتا ہے:

’شاہجہاں اسلامی عقائد کو سختی سے دوبارہ نافذ کرنا چاہتا تھا، لیکن دوسرے مذاہب کے ماننے والوں کے ساتھ معترض بھی ہونا نہیں چاہتا تھا، اس نے جلد ہی تخت شاہی کو سجدہ کرنے کی رسم دربار سے اٹھا دی، الہی سنہ بھی جسے اکبر نے رائج کیا تھا، سرکاری کاغذات اور سکوں پر اس کا استعمال شاہجہاں کی تخت نشینی کے چند سال بعد ختم ہو گیا۔ ۱۶۳۴ء میں ہندوؤں اور مسلمانوں کے درمیان مناکحت جو پنجاب و کشمیر میں عام تھی، ممنوع قرار دی گئی۔‘ (۳۰)

شاہجہاں کے عہد میں ملک کے دور دراز حصوں میں عجیب و غریب اعتقادات رواج پارہے تھے۔ ۱۶۲۹ء کے واقعات میں خانی خاں (۳۱) تحریر کرتے ہیں:

’صوبہ کابل کے واقعہ نگار اور وہاں کے ناظم لشکر خاں نے عرضداشت روانہ کی کہ گمراہ افغان احکام شریعت کی اصلاً پابندی نہیں کرتے اور اپنے گمراہ پیر کی جو ایک بے دین اور ملحد شخص ہے اور اس نے طرح طرح کی بدعتوں کو اس سرزمین میں رواج دے دیا ہے، پیروی اور اتباع کرتے ہیں۔ اس کی باتوں کو (استغفر اللہ) اپنے باطل عقیدہ میں قرآن کی آیت اور حدیث کا درجہ دیتے اور ملحدوں کے طریقے پر عمل پیرا رہتے ہیں۔ عورتوں کو عقد کے بغیر ہی اپنے تصرف میں لے آتے ہیں اور جب طلاق دینی ہوتی ہے تو تین کنکر یا عورت کے ہاتھ میں دے کر گھر سے نکال دیتے ہیں۔ بیوہ عورتوں کو میت کا متروکہ قرار دے کر وارثوں کو ان سے نکاح کر لینے، دوسرے کو بخش دینے یا ان کی خرید و فروخت کا اختیار دے دیتے ہیں۔ میت کے متروکہ سے لڑکی کو کوئی حصہ نہیں دیتے۔ قتل اور راہزنی کو آباؤ اجداد کی سنت جان کر کا خیر سمجھتے اور اس میں ایک دوسرے پر سبقت لے جانے کی کوشش کرتے ہیں۔‘ (۳۲)

اس عرضداشت پر بادشاہ نے حکم دیا کہ شریعت کو نافذ کرنے والے حکام ان کی اصلاح اور تنبیہ کے لیے کوشاں رہیں، چنانچہ بڑی تاکید کے بعد جس میں کئی دفعہ فساد و بلوے کی نوبت آئی، آہستہ آہستہ ان کی بدعتیں کم ہوئیں البتہ ختم نہ ہو سکیں۔ (۳۳)

شاہجہاں کی راسخ الاعتقادی کا مظاہرہ ایک اور طریقے پر بھی کیا گیا۔ گولکنڈہ کے حکمرانوں نے تیس سال تک ایران کے صفوی بادشاہوں کے نام کا خطبہ پڑھا تھا۔ (۳۴) مغل حکمرانوں کے لیے یہ امر ناقابل برداشت تھا کہ ان کی جنوبی

سرحدوں پر ان کے ایک حریف شاہی خاندان کا اثر پھیلتا جائے۔ اس کے علاوہ برعظیم میں ان کی حکمت عملی قطعی توسیع تھی۔ چنانچہ شاہ جہاں نے گول کنڈہ کے حکمران کو مجبور کیا کہ خطبے میں صفوی شاہ کے بجائے اس کا نام شامل کیا جائے۔ گول کنڈہ کا شاہی خاندان شیعہ تھا اور خطبے اور سکے میں بعض شیعہ عبارتیں موجود تھیں۔ اس واقعہ نے شاہ جہاں کے اقدام کو ایک مذہبی رنگ دے دیا۔ خطبے اور سکے میں نام استعمال کرنے پر اصرار کے ساتھ ساتھ شاہ جہاں نے یہ حکم بھی دیا کہ قابل اعتراض شیعہ حوالے خارج کر دیئے جائیں۔ (۳۵)

اگرچہ یہ احکام زیادہ تر سیاسی مصالحوں کی بناء پر جاری کیے گئے تھے کیونکہ مغل حکمرانوں کے نام کے ساتھ شیعہ اصولوں پر مبنی عبارتیں بھی سکوں پر چھاپی جاتیں اور سلطنت کے کسی حصے میں ان کی اشاعت ہوتی تو حکمران وقت کے لیے دشواریاں ہو جاتیں۔ تاہم ان اقدامات سے راسخ الاعتقادی کے اقتدار اور شاہ جہاں کے ذاتی میلان طبع کا اظہار ہوتا ہے۔ (۳۶)

معلوم ہوتا ہے کہ عہد جہانگیری اور عہد شاہجہانی میں سرکاری سطح پر کیے گئے ان اقدامات کے پس پشت یقیناً شیخ عبدالحق محمد دہلوی اور ان کے ہم عصر شیخ احمد سرہندی کی تعلیمات و اقدامات سے متاثر وہ گروہ تھا جو دربار میں اثر و رسوخ رکھتا اور بادشاہ وقت کے افکار پر اثر انداز ہوتا تھا۔ لیکن اس حقیقت کے ساتھ یہ بھی ایک بدیہی حقیقت ہے کہ دگر اعتقادی، راسخ الاعتقادی کے قدم بقدم موجود رہی اور اس موجودگی سے دگر اعتقاد حلقوں کو اپنی زندگی کا احساس ہوتا رہا۔ (۳۶)

شاہجہاں کے عہد میں ان دونوں گروہوں کی نمائندگی علی الترتیب داراشکوہ اور اورنگ زیب کے ہاتھوں میں تھی۔ خود شاہجہاں اس کشمکش میں راسخ العقیدگی کی جانب رجحان رکھنے کے باوجود داراشکوہ کی حمایت کرتا رہا۔ اس رویہ کا ایک سبب یہ ہو سکتا ہے کہ وہ کسی گروہ کی مصمم مخالفت مول لینے کے بجائے راسخ الاعتقاد گروہوں اور ان کے مخالفین کے درمیان توازن پیدا کرنا چاہتا تھا۔ (۳۷) دوسرے شاہجہاں کو اپنی اس اولاد سے بے پناہ محبت تھی، چنانچہ وہ دوسری اولاد کے مقابلے میں دارا سے امتیازی سلوک کرتا تھا۔ (۳۸)

شاہجہاں کے عہد حکومت کا آخری حصہ داراشکوہ اور اورنگ زیب کے درمیان مخالفت کی شکل میں راسخ العقیدگی اور دگر اعتقادی کی کشمکش کا دور تھا جس میں فتح راسخ العقیدگی کو حاصل ہوئی، کیونکہ عقیدت پرست علماء کی نظر میں داراشکوہ کی تخت نشینی ایک دفعہ پھر دگر اعتقادی کو غالب کر دیتی چنانچہ انہوں نے بھرپور طریقہ پر عالمگیری کی حمایت کی، اور یوں اس کشمکش کا خاتمہ دارا کی شکست اور اورنگ زیب کی فتح کی شکل میں دگر اعتقاد گروہ پر راسخ الاعتقاد گروہ کی برتری کے نتیجے کے طور پر سامنے آیا۔

داراشکوہ:

داراشکوہ شاہجہاں کا سب سے بڑا بیٹا تھا۔ ۲۹/صفر ۱۰۲۴ھ/مارچ ۱۶۱۵ء کو عہد جہانگیری میں پیدا ہوا۔ (۳۹) داراشکوہ نے عہد جہانگیری کے مخصوص روشن خیالی کے ماحول میں آنکھیں کھولی تھیں۔ ابتدائی تعلیم کے لیے مولانا عبداللطیف سلطان پوری، ملا میرک شیخ ہروی اور عبدالرشید دہلی جیسے اساتذہ کا تقرر کیا گیا۔ (۴۰)

تصوف سے باقاعدہ دلچسپی کا آغاز ۱۶۳۴ء میں حضرت میاں میر قادری (۴۱) کی خدمت میں حاضری سے ہوا۔ میاں میر کو موسیقی سے گہرا لگاؤ تھا۔ ہندی راگ کو اچھی طرح سمجھتے اور اس سے مظلوظ ہوا کرتے تھے۔ (۴۲) مجرد زندگی بسر کرنے والے میاں میر، ابن عربی کے مداح ہونے کے ناطے فلسفہ وحدت الوجود سے شدید لگاؤ رکھتے تھے۔ راہ سلوک میں پہلا مرتبہ شریعت اور اولیٰین درجہ طریقت کو دیتے تھے۔ (۴۳) انہوں نے ہندو فلسفہ کا علم بھی حاصل کیا تھا۔ غیر مسلموں کے ساتھ کمال رواداری سے پیش آتے تھے اور ہندو سکھ عالموں اور دانشوروں سے ان کے دوستانہ تعلقات تھے۔ داراشکوہ ان کے ان خیالات سے بے پناہ متاثر اور عقیدت رکھتا تھا۔ اس عقیدت کے نتیجے میں وہ میاں میر کی بیعت کرنا چاہتا تھا لیکن میاں میر کے انتقال کی بناء پر وہ اپنے ارادہ کی تکمیل نہ کر سکا۔ (۴۴)

تاہم میاں میر کی صحبت میں اس نے تصوف کے قادری سلسلے سے وابستگی اختیار کر لی تھی جس کا اظہار اس نے اپنی سب سے پہلی صوفیانہ تالیف ”سفینۃ الاولیاء“ (۴۵) میں کیا۔ یہ کتاب اس نے ۲۱ جنوری ۱۶۳۰ء کو پچپن سال کی عمر میں ختم کی۔ اس کتاب میں اس نے خود کو حنفی المشرب قرار دیا ہے۔ اس کتاب میں صوفیانہ راسخ الاعتقادی کے اثرات بالکل واضح ہیں۔ (۴۶) جس سال یہ کتاب مکمل ہوئی اسی سال ۲۱ اپریل کو داراشکوہ نے میاں میر کے نامور شاگرد ملا شاہ بدخشانی 47 کے ہاتھوں پر بیعت کر لی۔ ملا شاہ بدخشانی بھی فلسفہ وحدت الوجود سے متاثر تھے، چنانچہ دیگر عقیدوں کے حامل لوگوں کے بارے میں ان کا نقطہ نظر رواداری اور انسان دوستی پر مبنی تھا۔ (۴۸) اس کے تین سال بعد داراشکوہ نے اپنے محبوب مرشد میاں میر اور ملا شاہ بدخشانی کے حالات پر مبنی ایک کتاب ”سکینۃ الاولیاء“ تصنیف کی۔ (۴۹)

ملا شاہ بدخشانی کے زیر اثر دارا بندرتج فلسفہ وحدت الوجود کی جانب بڑھتا گیا۔ اس زمانے میں اس کے تعلقات اس فلسفہ کے دو ممتاز نمائندوں شیخ محب اللہ بہاری اور سرمد (۵۰) سے استوار ہو چکے تھے۔ ان کے زیر اثر فلسفہ وحدت الوجود کی جانب اس کے رجحان کو مزید تقویت پہنچی۔ (۵۱) اس رجحان کا اظہار اس نے اپنے مختصر صوفیانہ رسالے ”حق نما“ میں کیا ہے۔ یہ رسالہ جو چار فصلوں پر منقسم ہے، ۱۰۵۶ھ میں مکمل ہوا۔ (۵۲)

اس زمانے میں دارا نے اعلانیہ ایسے جملے اور الفاظ عام گفتگو میں استعمال کرنے شروع کیے جو شریعت کی نظر میں قابل گرفت تھے۔ چنانچہ دارا پر اعتراضات کا آغاز ہوا۔ دارا نے ان اعتراضات کا جواب دینے کے لیے اور اس امر کی تائید میں کہ جو الفاظ حالت جذب میں کہے جائیں وہ قابل گرفت نہیں ہوتے، رسول کریم اور اصحاب کبار کے بعض صحیح اور

موضوع اقوال اور مشہور مشائخ کے ایسے فقرے جو حالت جذب میں کہے گئے تھے، ۱۰۶۲ھ میں ”شطحیات“ یا ”حسنات العارفین“ نامی کتاب کی صورت میں پیش کیے۔ (۵۳)

اس کتاب کے ذریعہ داراشکوہ نے یہ ظاہر کیا کہ وہ ایک ایسے درجہ اور رتبہ پر پہنچ گیا ہے، جہاں پہنچ کر کفر و اسلام کا سوال باقی نہیں رہتا۔ اس کی تصانیف کی ترتیب اس حقیقت کا اظہار تھی کہ وہ آہستہ آہستہ زندقہ اور الحاد کی راہ پر گامزن ہے۔ (۵۴)

اسی دوران ہندو ویدانتیوں مثلاً بابالال داس بیراگی (۵۵) کی صحبت میں داراشکوہ کے خیالات میں انقلابی تبدیلی پیدا ہوئی۔ بابالال داس بیراگی سے وہ اکثر الہیاتی مسائل پر بحث کرتا تھا۔ ہندو یوگیوں اور سنیا سیوں کے میل جیل کی وجہ سے وہ ہندو علوم کے مطالعہ کے بعد ویدانت سے متاثر ہو چکا تھا۔ (۵۶)

ملا شاہ اور دوسرے مسلمان مشائخ جن کا طریقہ دارا نے اختیار کیا تھا، ان کے وحدت الوجودی مشرب اور ہندو ویدانت میں کوئی بعد نہ تھا۔ چنانچہ فلسفہ وحدت الوجود سے وحدت ادیان کے تصور تک پہنچنے میں کوئی ناقابل عبور مشکل نہ تھی۔

دارا نے دوسرے مذاہب بالخصوص ہندو ویدانت میں چھان بین شروع کی جس کا پہلا نتیجہ ”مجمع البحرین“ کی صورت میں ۱۰۵۶ھ/ ۱۶۵۴ء میں سامنے آیا۔ یہ کتاب مسلمان صوفیوں اور ہندو یوگیوں کے عقائد کا مجموعہ ہے اس لیے اس کا نام ”مجمع البحرین“ رکھا گیا۔ اس مختصر سے رسالے میں عناصر حواس، صفات الہی، نبوت، ولایت اور عالم برزخ وغیرہ کے متعلق تصوف اور یوگ کے خیالات جمع کیے ہیں اور انہیں ایک دوسرے کے مطابق ثابت کیا ہے۔ (۵۷)

یہ کتاب ہندوستان کے دو بڑے مذاہب ہندومت اور اسلام کے عقائد میں ہم آہنگی پیدا کرنے کے اس مسئلے سے تعلق رکھتی ہے جو مقامی صوفیوں اور بھگتی تحریک کے علمبرداروں کے پیش نظر بھی رہا تھا۔ داراشکوہ نے مجمع البحرین میں یہ مرکزی تصور پیش کیا ہے کہ آخری تجربے میں ہندومت اور اسلام باہم مل جاتے ہیں اور مسلم تصوف اور ہندو ویدانتی فلسفے میں کوئی حقیقی اور پائیدار اختلاف موجود نہیں ہے۔ درحقیقت ان کے درمیان صرف لسانیاتی اختلاف موجود ہے جسے آسانی سے دور کیا جاسکتا ہے گویا داراشکوہ وحدت ادیان پر کامل ایمان رکھتا تھا۔ (۵۸)

ہندو فلسفہ اور صنمیات کے زیر اثر دارا ویدانتی فلسفہ اور موحدانہ خیالات کو فارسی زبان میں منتقل کرنے پر مائل ہوا۔ اس سلسلے میں ایک مختصر سا رسالہ ”مکالمہ داراشکوہ و بابالال“ کے عنوان سے داراشکوہ کے میرنشی اور فارسی میں پہلے صاحب دیوان ہندو شاعر چندر بھان برہمن نے مرتب کیا جس میں دارا کے سوالات اور بابالال کے جوابات ہیں۔ (۵۹)

۱۰۶۶ھ/ ۱۶۵۵-۵۶ء میں ہندوؤں کی دوسری کتاب ”یوگ و ششٹ گیتا“ دارا کے ایماء پر فارسی میں منتقل کی

گئی۔ اس میں شری رام چندر جی کے گورو ششٹ کے ارشادات ہیں۔ (۶۰)

دارا کی سب سے زیادہ متنازعہ اور اہم کتاب ”سراکبر“ ہے۔ دراصل ملا شاہ قادری کے حکم سے دارا شکوہ نے ہندوؤں کی ویدانت کا مطالب کیا تھا۔ وہ اپنشد (۶۱) کی تعلیم حاصل کرنا چاہتا تھا۔ یہ کتاب دارا شکوہ کے اسی شوق کا نتیجہ تھی۔ بنارس اور کشمیر کے پنڈتوں کی مدد سے چھ مہینہ کی مسلسل محنت کے بعد اس نے باون اپنشدوں کا ترجمہ کیا جس کا نام اس نے ”سراکبر رکھا۔ (۶۲)

اس کتاب کا آغاز بسم اللہ کے بجائے ہندو یوتاگیش کی تصویر سے کیا گیا ہے۔ (۶۳) کتاب کے دیباچہ سے صاف ظاہر ہوتا ہے کہ دارا شکوہ بالکل ہندو بن گیا تھا۔ (۶۴) دارا شکوہ کو اس کتاب کے ساتھ اتنی حسن عقیدت تھی کہ وہ اس کو ”کتاب قدیم“، ”قرآن مجید کی اصل“ اور ”کتاب مکون“ قرار دیتا ہے۔ (۶۵) اس کتاب کے بارے میں وہ لکھتا ہے کہ: ”یہ کتاب بلاشک و شبہ پہلی آسمانی کتاب، بحر توحید کا سرچشمہ، قدیم اور قرآن مجید کی آیت بلکہ تفسیر ہے۔“ (۶۶)

معلوم ہوتا ہے کہ فلسفہ وحدت الوجود اور بھگتی تحریک کے زیر اثر وحدت ادیان کی جو پالیسی اور رجحانات اکبر کے عہد میں عروج کو پہنچے تھے، راسخ الاعتقادی کے اہیاء کی مخالفانہ تحریک کا نشانہ تو بنے تھے تاہم ان رجحانات کا یکدم استیصال ممکن العمل نہ ہو سکا تھا۔ بالخصوص عہد شاہجہانی کے آخر میں دارا کی شرکت سے ان کو تقویت حاصل ہوئی تھی، لیکن اس کا یہ مطلب ہرگز نہ تھا کہ راسخ الاعتقاد گروہوں نے شکست تسلیم کر لی تھی۔ دراصل ہندوستانی معاشرے کی جڑوں میں مدت مدید سے موجود گراعتقادی کے رجحانات کو ختم کرنا سہل نہ تھا۔ البتہ آہستہ آہستہ مرض کا علاج کیا جا رہا تھا۔ علاج کی کامیابی کا ایک ٹھوس اظہار فلسفہ وحدت الوجود سے مغلوب دارا شکوہ کے مقالے میں راسخ الاعتقادی کی جانب مائل اور نگ زیب عالمگیر کی تخت نشینی تھی۔

اورنگ زیب عالمگیر: (۱۰۶۹ھ/۱۶۵۹ء تا ۱۱۱۸ھ/۱۷۰۷ء)

شاہجہاں کے آخری عہد میں حکمران طبقہ اس حقیقت کو بخوبی محسوس کر رہا تھا کہ دارا شکوہ کی کامیابی سے راسخ الاعتقادی کے مفادات کو شدید نقصان پہنچے گا۔ (۶۷) اور راسخ الاعتقاد عناصر کی نصف صدی کی جدوجہد رائیگاں چلی جائے گی۔ (۶۸) دارا اپنی کاوشوں میں ناکام رہا اس ناکامی کا اہم اور بنیادی سبب دراصل یہ تھا کہ راسخ العقیدہ تحریکوں کے آغاز کے نتیجے میں شرع کے مطابق تصوف کی تطبیق ہو رہی تھی۔ شیخ عبدالحق محدث دہلوی، مجدد الف ثانی اور شیخ عبدالوہاب متقی کی کاوشوں سے تصوف کو تمام غیر اسلامی اور غیر شرعی عناصر سے پاک کرنے کی کوشش ہو رہی تھی اور علوم اسلامی بالخصوص حدیث کو فروغ حاصل ہو رہا تھا۔

جب دارا شکوہ نے ہندو افکار و عقائد میں اپنی دلچسپی ظاہر کی۔ ان کی مذہبی کتابوں کے ترجمہ اور نشر و اشاعت میں سرگرمی دکھانے کے علاوہ ان کے کئی عقائد بھی اپنائے تو مذہبی طبقوں میں اس کے خلاف رد عمل پیدا ہوا۔ ڈاکٹر اشتیاق

حسین قریشی تحریر کرتے ہیں:

”داراشکوہ کے تحت نشین ہونے کی صورت میں راسخ الاعتقاد گروہ کے لیے بہت سے خطرات درپیش تھے، کیونکہ اکبر کے آخری زمانے کے بعد سے اس گروہ کو جو کچھ کامیابی حاصل ہوئی تھی وہ سب ملیا میٹ ہو جاتی۔ داراشکوہ ہندومت اور اسلام کے بالکل ایک ہونے پر پکا عقیدہ رکھتا تھا اور اس نے اس موضوع پر کئی کتابیں لکھی تھیں۔ اگر داراشکوہ بادشاہ ہو جاتا تو اس میں اور اکبر میں خاص فرق یہ ہوتا کہ اکبر کا دماغ تو رسمی تعلیم کے ذریعہ تربیت یافتہ نہیں تھا اور داراشکوہ ایک لائق فائق فاضل تھا۔ اس طرح وہ راسخ الاعتقاد کی مفادات کو اور زیادہ نقصان پہنچا سکتا تھا۔“ (۶۹)

چنانچہ راسخ الاعتقاد کی جانب مائل امراء داراشکوہ کے مقابلے میں اورنگ زیب عالمگیر کی تحت نشین کے خواہاں تھے جو اپنے راسخ الاعتقاد فکری رجحان کی بناء پر ان کی خواہشات کی تکمیل کے لیے بہترین معاون ثابت ہو سکتا تھا۔ قریشی صاحب رقم طراز ہیں:

”راسخ الاعتقاد طبقے کی امیدیں اورنگ زیب پر مرکوز تھیں جو اپنے عقائد و اعمال میں نہ صرف راسخ الاعتقاد تھا بلکہ زاہد و متقی بھی تھا۔ اس کی پارسائی اور کردار میں وہ تمام خوبیاں موجود تھیں جو راسخ الاعتقاد کی خیر خواہوں کو اس کے گرد جمع کرنے کے لیے ضروری ہو سکتی تھیں۔“ (۷۰)

محمد اسلم تحریر کرتے ہیں:

”تحت نشین کے لیے جنگ اورنگ زیب اور داراشکوہ کے درمیان نہ تھی بلکہ اصل معرکہ راسخ الاعتقاد اور آزاد خیال مسلمانوں، شریعت اور آزاد تصوف، وحدت الوجود اور وحدت الشہود کے درمیان تھا۔ اگر اورنگ زیب اول الذکر گروہوں کا نمائندہ تھا تو داراشکوہ مؤخر الذکر گروہوں کا علمبردار تھا۔“ (۷۱)

ان حالات میں ہندو، اکبر جیسا بادشاہ تخت پر دیکھنا چاہتے تھے اور مسلمان ان حالات سے محفوظ رہنے میں اپنی عافیت سمجھتے تھے۔ (۷۲) چنانچہ فطری طور پر ہندوؤں نے داراشکوہ کی حمایت کی اور راسخ الاعتقاد مسلمان اورنگ زیب کے طرف دار رہے کیونکہ وہ راسخ الاعتقاد اور پابند شریعت مسلمان تھا۔ (۷۳)

شاہجہاں کے وزیر اعظم نواب سعد اللہ خاں نے بھی اورنگ زیب کی حمایت پر کمر باندھی اور متعدد بار اس نے بھرے دربار میں اورنگ زیب کی حمایت کی اور اس وجہ سے اس نے داراشکوہ کی ناراضگی مول لی۔ شاہجہاں کے راسخ الاعتقاد درباری امراء نے بھی داراشکوہ کے مقابلے میں اورنگ زیب کی حمایت کی۔ (۷۴)

درحقیقت اورنگ زیب حضرت مجدد الف ثانی کے صاحبزادے خواجہ محمد معصوم سرہندی کا بڑا معتقد تھا اور ان سے تعلق رکھتا تھا۔ (۷۵) خواجہ محمد معصوم اپنی علمیت، تقویٰ اور پرہیزگاری کی وجہ سے عوام میں مقبول اور عمر بھر ترویج شریعت اور احیائے سنت کے لیے کوشاں رہے۔ (۷۶) ترویج شریعت اور احیائے سنت کی یہی کاوشیں علمی اور عملی سطح پر شیخ عبدالحمید دہلوی انجام دیتے رہے تھے۔

اورنگ زیب کی زندگی ایک لحاظ سے اتباع و ترویج شریعت کی ایک نہایت روشن مثال ہے۔ تخت نشینی کے فوراً بعد عہد اکبری سے جاری خلاف شرع آداب و رسوم و معاملات کو موقوف کر دیا گیا۔ تخت نشینی کے اگلے ہی سال ۱۰۶۹ھ کے واقعات کا تذکرہ کرتے ہوئے مولوی محمد ذکاء اللہ تحریر کرتے ہیں:

”جلال الدین محمد اکبر بادشاہ کے عہد سے دفتر و جلوس کے سال و ماہ کی بناء غرہ فردری پر رکھی گئی تھی اور مہینہ کا نام ماہ الہی رکھا تھا۔ چونکہ یہ طریقہ آتش پرست بادشاہوں اور مجوسیوں کے مشابہ تھا اس لیے بادشاہ نے شریعت کا پاس کر کے جلوس و جشن اور دفتر کے حسابوں کے لیے سال و ماہ قمری عربی کا حساب مقرر کیا اور حکم دیا کہ سال شمسی پر عربی سال و ماہ مقدم ہوں اور جشن نوروز بالکل موقوف ہو۔ نوروز کے جشن کو موقوف کر کے جلوس ثانی کی تاریخ غرہ رمضان مقرر کر کے اس نے جلوس کا نیا سال مقرر کیا اور جشن نوروز کی جگہ جشن عید الفطر مقرر کیا“۔ (۷۷)

مزید تحریر کیا ہے:

”بادشاہ نے سرود و رقاصی کی ممانعت کا حکم صادر کیا، جھروکہ درشن کو بھی نامشروع جان کر جھروکہ میں خود بیٹھنا اور جھروکے کے نیچے آدمیوں کے جمع ہونے کو موقوف کر دیا“۔ (۷۸)

اسی سال اورنگ زیب نے فرزانہ روزگار ملا عوض وجیہ کو عہدہ احتساب پر فائز کیا تاکہ عوام کو کمزوریاں وغیر مشروع افعال و اشیاء خصوصاً بھنگ شراب وغیرہ سے منع کر دے۔ (۷۹) ۱۳ مئی ۱۶۵۹ء میں صوبائی حکام کو سرکاری سطح پر ایک حکم نامہ کے ذریعہ بھنگ کی کاشت کی ممانعت کی گئی، اس کے ساتھ ساتھ محکمہ محاصل کے حکام کو جاری کیا گیا کہ کسانوں سے اس حکم کی متابعت کروائیں بصورت دیگر سخت سزائیں جاری کی جائیں۔ (۸۰)

اہل ہند کے قدیم دستور و اعتقاد کے مطابق مسلمان بادشاہ بھی علم نجوم اور منجموں پر اعتماد کرتے تھے اور ان ہی کے حسابات اور فیصلوں کے مطابق کاموں کے لیے دن مقرر تھے۔ عالمگیر نے اس کو موقوف کرتے ہوئے عدالتی فیصلوں کا تمام تر انحصار امراء و حکام کی عدالتوں اور ان کے فیصلوں پر رکھا۔ شرعی قاضیوں کا تقرر کیا گیا اور ان کو اعلیٰ اختیارات دئے گئے۔ (۸۱) شعراء کی سرکاری سرپرستی سے بھی ہاتھ کھینچ لیا گیا۔ دربار میں ملک الشعراء کا عہدہ ختم کر دیا گیا۔ (۸۲) پوری سلطنت میں یکساں شرعی قانون و آئین کے اجراء اور قضاة کی سہولت کے لیے مستند علماء کی ایک جماعت کو

آسان فہم اور سہل عبارت میں مسائل فقہ کی تدوین ترتیب پر مامور کیا۔ مولانا نظام الدین برہانپوری (۸۳) علماء کی اس جماعت کے ذمہ دار سربراہ مقرر کیے گئے۔ انہوں نے فقہ حنفی کے ممتاز علماء کی معاونت سے عربی زبان میں چھ جلدوں پر مشتمل ایک مجموعہ تیار کیا جو ہندوستان میں ”فتاویٰ عالمگیری“ (۸۴) اور مصر، شام اور ترکی میں ”الفتاویٰ الہندیہ“ کے نام سے معروف ہے۔ (۸۵)

اورنگ زیب نے عملی سطح پر اس کام کی تیاری میں غیر معمولی شغف اور انہماک کا اظہار کیا ہے چنانچہ اس نے اپنے دور کے ممتاز اور معتمد و مستند علماء کو اس کام کے لیے مامور کیا۔ ان کو وظائف اور مدد و معاش کے طور پر قطعاً اراضی دے کر روزمرہ کی ضروریات سے بے نیاز کیا۔ مادی سہولتوں کی فراہمی کے ساتھ ساتھ فقہ کی کتابوں کا ایک ذخیرہ جمع کیا تاکہ اس سے استفادہ کیا جاسکے۔ ان سب کے علاوہ خود روزانہ ایک خاص مقررہ وقت پر فتاویٰ کے علماء کے بورڈ کے صدر شیخ نظام برہانپوری کو بلا کر نہایت ہی انہماک اور ناقدانہ نظروں سے تین یا چار صفحات کا یومیہ مطالعہ کیا کرتا تھا اور شیخ نظام ان کو ان کی بھول چوک اور غلطیوں پر فوراً متوجہ کیا کرتا تھا۔ (۸۶)

بادشاہ نے اپنے خلاف بھی رعیت کو استغاثہ کرنے اور شریعت کے مطابق فیصلہ کرنے کی اجازت دی۔ اس امر کے لیے شرعی و کلاء کا تقرر عمل میں لایا گیا۔ ۱۰۸۲ھ میں بادشاہ کی جانب سے حکم جاری کیا گیا کہ جس کسی کا دعویٰ شرعی بادشاہ پر ہو وہ حاضر ہو کر وکیل بادشاہ سے رجوع کرے اور اثبات کے بعد اپنا حق حاصل کرے۔ وہ دعویدار جو بادشاہ کے حضور میں آنے کی قدرت نہیں رکھتے وہ وکیل شرعی کے ذریعہ اپنی حق رسی کا دعویٰ کریں۔ (۸۷)

اورنگ زیب کی جانب سے یہ حکم بھی جاری کیا گیا کہ بادشاہ سے ملاقات کے وقت سلام شرعی پر اکتفا کی جائے، کفار کی مانند سر پر ہاتھ نہ رکھا جائے۔ حکام بھی خاص و عام کے ساتھ یہی طریقہ اختیار کریں۔ (۸۸) اورنگ زیب عالمگیر سے قبل مغل حکمرانوں کی جانب سے جاری کیے جانے والے سکے پر کلمہ طیبہ کندہ کروایا گیا تھا۔ عوامی سطح پر استعمال ہونے والے سکے سے کلمہ طیبہ کی بے حرمتی ہوتی تھی۔ یہ سکہ مشرکوں کے ہاتھ میں جاتا تھا، نیچے گرتا تھا، پیروں تلے آجاتا تھا، الغرض کسی بھی طرح سکے پر کلمہ کا استعمال مناسب نہ تھا۔ چنانچہ اورنگ زیب نے کلمہ طیبہ کے نقش کو سکوں سے محو کرادیا۔ (۸۹)

تمام پرانی مساجد اور قدیم مدارس جو امتدادِ زمانہ اور گزشتہ حکمرانوں کی عدم توجہی کی بناء پر کھنڈرات میں تبدیل ہو رہے تھے، اورنگ زیب عالمگیر کے حکم سے ان کی تعمیر نو کی گئی۔ امام، مؤذن، خطیب اور خدمت گار مستقل تنخواہوں کے ساتھ مقرر کیے گئے۔ صرف یہی نہیں بلکہ مدارس میں علم حاصل کرنے والے طالب علموں کو ان کی استعداد اور صلاحیت کی مناسبت سے وظائف بھی جاری کیے گئے۔ (۹۰)

اورنگ زیب کو فطرتاً ہی ولعب و نغمہ و نشاط سے رغبت نہیں تھی۔ اپنی انصاف پرستی اور خدائشاسی کی وجہ سے عیش و طرب

وموسیقی کی جانب توجہ بھی کم تھی چنانچہ تخت نشینی کے گیارہویں سال حکم جاری کیا گیا کہ ارباب نشاط کے سرکردہ اراکین مثلاً خوشحال خاں، بہرام خان اور دیگر موسیقی دان صرف مجرائے شاہی کے لیے دربار میں حاضر ہوں لیکن نغمہ پردازی نہ کریں مگر آخر میں بتدریج ان کی حاضری بھی بند ہو گئی۔ (۹۱)

اس کے ساتھ ساتھ اورنگ زیب کی جانب سے جشنِ ولادت اور جشنِ تخت نشینی سادہ طریقہ سے منانے کا حکم دیا۔ امراء کے لیے زیور ت اور ریشمی کپڑے پہننا ممنوع قرار دے دیا گیا۔ (۹۲) بادشاہ کو سونے اور چاندی میں تولے جانے کی رسم جو ”رسم تولادان“ کہلاتی تھی ختم کر دی گئی۔ (۹۳)

اورنگ زیب کی تخت نشینی کے موقع پر ملک میں اسی (۸۰) کے قریب ناجائز ٹیکس وصول کیے جا رہے تھے۔ ان میں راہداری، پنڈاری اور گنگا جمنہ پر نہانے کے ٹیکس زیادہ مشہور تھے۔ ان ٹیکسوں سے ملکی آمدنی میں اضافہ ہو رہا تھا اور صرف راہداری سے پچیس لاکھ روپے وصول ہوتے تھے یہ تمام ٹیکس معاف کر دیئے گئے۔ (۹۴) (۹۵)

ان تمام اقدامات کا جائزہ اس امر کا اظہار کرتا ہے کہ سترہویں صدی میں اورنگ زیب عالمگیر کے عہد میں راسخ الاعتقاد گروہ حکومت پر اپنے اثرات قائم کرنے میں کامیاب ہو چکا تھا جس کا ایک بڑا سبب اگرچہ خود اورنگ زیب کی شخصیت و کردار تھا۔ تاہم بنیادی سبب دگر اعتقادی کے مقابلے میں راسخ الاعتقادی کے احیاء کے لیے سرگرم شخصیات تھیں جو درباری امراء کی صورت میں سرکاری سطح پر رسائی حاصل کر چکی تھیں۔

مراجع و حواشی

- ۱۔ ابوالفضل، شہزادہ سلیم کے اشارے سے بندھیل کھنڈ کے ایک زمیندار بیر سنگھ کے ہاتھوں ۱۰۱۰ھ میں قتل ہوا۔ (بزم تیموریہ، ص ۷۹)
- ۲۔ اشتیاق حسین قریشی۔ (۱۹۸۷ء)۔ برعظیم پاک و ہند کی ملت اسلامیہ۔ (مترجم ہلال احمد زبیری)۔ کراچی: شعبہ تصنیف و تالیف۔ جامعہ کراچی۔ ص ۱۹۰
- ۳۔ عزیز احمد۔ (۱۹۹۷ء)۔ برصغیر میں اسلامی کلچر۔ (مترجم ڈاکٹر جمیل جالبی)۔ لاہور: ادارہ ثقافت اسلامیہ۔ ص ۲۷۹
- ۴۔ نواب مرتضیٰ خان شیخ فرید، دور مغلیہ کے مشہور اکابر و اعیان سلطنت میں سے تھے۔ اکبر کے عہد میں وہ بخشی کے عہدے پر فائز تھے۔ جہانگیر کے عہد میں ان کی دیانت، راست بازی اور محنت کی قدر دانی کرتے ہوئے ان کو مرتضیٰ خان، کا خطاب اور صوبہ گجرات کی صوبیداری عنایت کی۔ کچھ عرصے کے بعد ان کو پنجاب بھیج دیا گیا۔ جہاں وہ ۱۰۲۵ھ/۱۶۱۶ء میں دارفانی سے کوچ کر گئے۔ (مآثر الامراء بالاختصار۔ جلد دوم۔ ص ۶۳۴-۶۳۸)
- ۵۔ شیخ عبدالحق محدث دہلوی۔ (۱۹۹۸ء)۔ تکمیل الایمان۔ (مترجم بیروزادہ علامہ اقبال احمد فاروقی)۔ کراچی: ضیاء الدین پبلی کیشنز۔ ص ۲۱
- ۶۔ شیر محمد گریوال۔ (۱۹۸۹ء)۔ اسلامیان ہند کا شاندار ماضی۔ لاہور: اسلامک بک سروس۔ ص ۱۷۳
- ۷۔ قاضی جاوید۔ (۱۹۹۵ء)۔ برصغیر میں مسلم فکر کا ارتقاء۔ لاہور: نگارشات۔ ص ۱۶۳

- ۸- ذکا اللہ۔ (۱۹۱۷ء)۔ تاریخ ہندوستان۔ جلد ششم۔ علی گڑھ: مطبع انسٹی ٹیوٹ۔ ص ۳
- ۹- محمد میاں۔ (۱۹۹۱ء)۔ علماء ہند کا شاندار ماضی۔ جلد اول۔ کراچی: مکتبہ رشیدیہ۔ ص ۱۰۱
- ۱۰- تاریخ ہندوستان۔ محولہ بالا۔ جلد ششم۔ ص ۲۶۲
- ۱۱- نور الدین جہانگیر۔ (۲۰۰۴ء)۔ تزک جہانگیری۔ (مترجم مولوی احمد علی صاحب رامپوری)۔ لاہور: سنگ میل پبلیکیشنز۔ ص ۱۵۴
- ۱۲- ایضاً۔ ص ۵۴-۵۵
- ۱۳- ایضاً۔ ص ۷۲
- ۱۴- ایضاً۔ ص ۷۲
- ۱۵- علماء ہند کا شاندار ماضی۔ محولہ بالا۔ جلد اول۔ ص ۹۸
- ۱۶- تزک جہانگیری۔ محولہ بالا۔ ص ۴۲-۴۳
- ۱۷- علماء ہند کا شاندار ماضی۔ محولہ بالا۔ جلد اول۔ ص ۱۰۰-۱۰۱
- ۱۸- Richard Burn.(Ed).(1957).Cambridge History of India-Delhi: Chand (S) & Company.Vol.IV.P.152
- ۱۹- تزک جہانگیری۔ محولہ بالا۔ ص ۵۵
- ۲۰- علماء ہند کا شاندار ماضی۔ محولہ بالا۔ جلد اول۔ ص ۹۱
- ۲۱- ایضاً۔ ص ۹۲
- ۲۲- ایضاً۔ ص ۹۲-۹۳
- ۲۳- ایضاً۔ ص ۹۲
- ۲۴- تزک جہانگیری۔ ص ۱۱۸
- ۲۵- علماء ہند کا شاندار ماضی۔ جلد اول۔ ص ۹۴
- ۲۶- ابوالحسن ندوی۔ (سن)۔ تاریخ دعوت و عزیمت۔ جلد چہارم۔ کراچی: مجلس نشریات اسلام۔ ص ۳۱۸-۳۱۹
- ۲۷- ایضاً۔ ص ۲۹۷
- ۲۸- سعد اللہ علّامی ہندوستان کے مشہور وزراء میں سے تھے۔ سیالکوٹ کے قصبہ چنیوٹ میں پیدا ہوئے تھے۔ نشوونما لاہور میں پائی۔ جمادی الثانی ۱۰۶۰ھ میں انتقال ہوا۔ (نہجہ الخواطر۔ جلد پنجم۔ ص ۱۵۴)
- ۲۹- تاریخ ہندوستان۔ محولہ بالا۔ جلد ششم۔ ص ۲۷۱
- ۳۰- History of India.Op.cit.Vol.IV.P.217
- ۳۱- منتخب الباب کے مصنف خوانی خان کا اصل نام محمد ہاشم ہے۔
- ۳۲- خوانی خان۔ (۱۹۶۳ء)۔ منتخب الباب۔ (مترجم محمود احمد فاروقی)۔ حصہ دوم۔ کراچی: نفیس اکیڈمی۔ ص ۳۶-۳۷
- ۳۳- ایضاً۔ ص ۳۷
- ۳۴- History of India.Op.cit.Vol.IV.P.197
- ۳۵- پرشاد سکسینہ، بنارس۔ (۱۹۸۷ء)۔ تاریخ شاہ جہاں۔ (مترجم ڈاکٹر سید اعجاز حسین)۔ لاہور: نیشنل بک ہاؤس۔ ص ۱۶۲-۱۶۳
- ۳۶- اشتیاق حسین قریشی۔ (۱۹۸۷ء)۔ برعظیم پاک و ہند کی ملت اسلامیہ۔ (مترجم ہلال احمد زبیری)۔ کراچی: شعبہ تصنیف

- ۲۰۴۔ وٹالیف۔ جامعہ کراچی۔ ص ۲۰۴
- ۳۷۔ ایضاً، ص ۲۰۴-۲۰۵
- ۳۸۔ منتخب اللباب۔ محولہ بالا۔ حصہ سوم۔ ص ۲۴
- ۳۹۔ محمد صالح کنبوہ۔ (۱۹۷۱ء)، شاہ جہاں نامہ۔ (مترجم ڈاکٹر ناظر حسن زیدی)۔ جلد اول۔ لاہور: مرکزی اردو بورڈ۔ ص ۹۵
- ۴۰۔ Hasrat, Bikarma Jit. (1982). Dara Shikuh Life and Works. New Delhi: Mundhiram Manoharlal Publisher. P.3
- ۴۱۔ میاں میر قادری (م ۱۰۴۵ھ/ ۱۶۳۵ء)، حضرت مجدد الف ثانی کے صاحبزادے خواجہ محمد معصوم کے معاصر تھے۔ ان کے اصل نام میر محمد تھا۔ سندھ کے قدیم شہر سیہون میں پیدا ہوئے۔ والدہ ماجدہ نے خود سلسلہ قادریہ میں تعلیم دی۔ وہ قدیم طرز کے صوفی بزرگوں میں سے تھے جو فنا فی اللہ ہوتے ہیں۔ ان کا مزار لاہور سے پانچ میل کے فاصلے پر ایک گاؤں میں ہے جو اس مزار کی بناء پر ’میاں میر‘ کہلاتا ہے۔ (سکینۃ الاولیاء۔ ص ۱۰۱-۱۰۲)
- ۴۲۔ عباد اللہ فاروقی۔ (۱۹۶۸ء)۔ ’’حضرت میاں بالا پیر قادری‘‘۔ الرحیم۔ حیدرآباد: شاہ ولی اللہ اکیڈمی۔ (۹)۵۔ ص ۱۰۱-۱۰۲
- ۴۳۔ برصغیر میں مسلم فکر کا ارتقاء۔ محولہ بالا۔ ص ۱۶۷
- ۴۴۔ Dara Shikuh. Op. cit. P.65
- ۴۵۔ سفینۃ الاولیاء، اولیائے کرام کے احوال و سوانح پر شہزادہ داراشکوہ کی مشہور تصنیف ہے۔
- Dara Shikuh. Op. cit. P.65
- ۴۶۔ برصغیر میں مسلم فکر کا ارتقاء۔ محولہ بالا۔ ص ۱۶۹
- ۴۷۔ شاہ محمد المعروف مولانا شاہ قادری (م ۱۰۶۹ھ) بدخشاں کے رہنے والے تھے۔ لاہور آمد کے بعد میاں میر کی شاگردی اور جانشینی کا اعزاز حاصل کیا۔ ان کا مزار ’’مولانا شاہ باغ‘‘ میں ہے۔ (تذکرہ اولیائے لاہور۔ ص ۷۸)
- ۴۸۔ برصغیر میں مسلم فکر کا ارتقاء۔ محولہ بالا۔ ص ۱۶۸
- ۴۹۔ داراشکوہ۔ (۱۹۹۲ء)۔ سکینۃ الاولیاء۔ لاہور: الفیصل
- ۵۰۔ سرد، ایران کے ایک ارمنی خاندان سے تعلق رکھتا تھا۔ مذہباً یہودی یا عیسائی تھا۔ آغا عمر میں اسلام قبول کیا۔ ابتدائی پیشہ تجارت تھا اور اسی سبب سے ہندوستان آیا۔ عہد شاہجہانی کے اواخر میں داراشکوہ سے دہلی میں ملاقات کی۔ دارا کی مانند نظریہ وحدت الوجود کا زبردست پیروکار تھا۔ عالمگیر کے حکم سے ۱۰۷۲ھ میں قتل کیا گیا۔ (سرد۔ ص ۱۰۲ تا ۲۵۳ بالاختصار)
- ۵۱۔ برصغیر میں مسلم فکر کا ارتقاء۔ محولہ بالا۔ ص ۱۷۰
- ۵۲۔ Dara Shikuh. Op. cit. P.71
- ۵۳۔ (۱۹۹۶ء)۔ رواد کوثر۔ لاہور: ادارہ ثقافت اسلامیہ۔ ص ۴۴
- ۵۴۔ علماء ہند کا شاندار ماضی۔ محولہ بالا۔ جلد اول۔ ص ۵۳-۵۶
- ۵۵۔ بابالال داس بیراگی، کبیر کا پیرو تھا۔ (دائرہ معارف اسلامیہ۔ جلد ۹۔ ص ۱۳۵)
- ۵۶۔ ایضاً
- ۵۷۔ Dara Shikuh. Op. cit. P.216
- ۵۸۔ ایضاً۔ ص ۲۱۷

- ۵۹۔ ایضاً۔ ص ۲۱۷
- ۶۰۔ ایضاً۔ ص ۲۳۳-۲۳۶
- ۶۱۔ اپ نشد کے معنی ہیں ہم صحبت۔ یہ لفظ آپ بمعنی قریب اور نشد بمعنی بیٹھنا سے بنا ہے۔ اپ نشدوں کی مذہبی عظمت تفسیروں کی ہے گویا اپنشد کے لفظی معنی ہیں کسی کے ہاں بیٹھنا، (چشتی یوسف سلیم۔ تاریخ تصوف۔ ص ۱۸)
- ۶۲۔ ایضاً۔ ص ۴۱۰
- ۶۳۔ برصغیر میں مسلم فکر کا ارتقاء۔ محولہ بالا۔ ص ۱۷۱
- ۶۴۔ شبلی نعمانی۔ (۱۹۳۸ء)۔ ”مقالات شبلی“۔ معارف۔ اعظم گڑھ: دارالمصنفین۔ جلد ہفتم۔ ص ۱۰۱
- ۶۵۔ ابوالجلال ندوی۔ (۱۹۶۴ء)۔ ”سراکبر یا آپ نشد“۔ معارف۔ اعظم گڑھ: دارالمصنفین۔ ۱۳(۶)۔ ص ۴۱۲
- ۶۶۔ عبدالرحمن، صباح الدین۔ سید۔ (۱۹۴۱)۔ ”تیوری شہزادوں کا علمی ذوق“۔ معارف۔ اعظم گڑھ: دارالمصنفین۔ ۴۸(۵)۔ ص ۳۵۳
- ۶۷۔ سراکبر یا آپ نشد۔ محولہ بالا۔ ص ۴۱۲
- ۶۸۔ محمد اسلم۔ (۱۹۷۵ء)۔ ”داراشکوہ کے مذہبی رجحانات“۔ معارف۔ اعظم گڑھ: دارالمصنفین۔ ۸(۷)۔ ص ۲۷
- ۶۹۔ برصغیر پاک و ہند کی ملت اسلامیہ۔ محولہ بالا۔ ص ۲۰۵
- ۷۰۔ ایضاً۔ ص ۲۰۵
- ۷۱۔ محمد اسلم۔ (۱۹۹۱ء)۔ تاریخی مقالات۔ لاہور: بک ٹاک۔ ص ۲۸۳
- ۷۲۔ Farruki, Zahiruddin. (1977). Aurangzeb-His Life and Times. Lahore: Al. Biruni-P.65
- ۷۳۔ Lane Poople. Stanely. (1917). A Short History of India in The Middle Ages. Bombay: K&J, Copper. P. 111
- ۷۴۔ Aurangzeb-His Life and Times. Op. cit. P.6
- ۷۵۔ Yusuf Husain. (1962). Glimpses of The Medieval Indian Culture. Bombay: Asia Publishing House. P.57
- ۷۶۔ تاریخی مقالات۔ محولہ بالا۔ ص ۲۸۹
- ۷۷۔ تاریخ ہندوستان۔ محولہ بالا۔ جلد نہم۔ ص ۸۳
- ۷۸۔ Jadunath Sarkar. (1981). History of Aurangzeb. Karachi: South Asian Publishers. Vol. III. P.55-58
- ۷۹۔ محمد ساقی مستعد خاں۔ (۱۹۳۲ء)۔ مآثر عالمگیری۔ (مترجم مولوی محمد خدا علی طالب)۔ حیدرآباد دکن: جامعہ عثمانیہ۔ ص ۱۷
- ۸۰۔ History of Aurangzeb. Op. cit. Vil. III. P.54
- ۸۱۔ تاریخ دعوت و عزیمت۔ محولہ بالا۔ جلد چہارم۔ ص ۳۳۱
- ۸۲۔ دائرہ معارف اسلامیہ۔ (۱۹۸۵ء)۔ طبع اول۔ جلد ۲۰۔ لاہور: دانش گاہ پنجاب۔ ص ۸۲
- ۸۳۔ مولانا نظام الدین برہان پوری وسط ہند کے شہر برہان پور میں پیدا ہوئے۔ ابتدائی تعلیم اپنے عہد کے مشہور عالم قاضی نصیر الدین برہان پوری سے حاصل کی۔ عالمگیری نظام کی ذہنی اور علمی صلاحیتوں اور دیانت و امانت کا معترف تھا اور اکثر شاہی مراعات اور امتیازات

سے نوازتا تھا۔ بادشاہ نے کئی مہمات بالخصوص مرہٹوں کے مقابلے پر بھی ان کو مامور کیا تھا۔ شیخ نظام کی قبر برہان پور میں ہے۔ (فتاویٰ عالمگیری۔ ص ۴۱۰)

۸۴۔ یہ کتاب ہدایہ کے بعد فقہائے حنفی کے نزدیک مستند، معتبر اور جامع ہے جو نہایت احتیاط اور سائنٹیفک طریقہ پر ترتیب دی گئی ہے۔ یہ کتاب قاہرہ میں بھی شائع ہو چکی ہے۔ کتاب کی ابتداء فقہ اسلامی اور اصول فقہ کے ایک تفصیلی اور عالمانہ دیباچہ سے ہوتی ہے جو تین سو صفحات پر مشتمل ہے۔ (فتاویٰ عالمگیری۔ ص ۳۹۹)

۸۵۔ ابصار عالم۔ (جون ۱۹۵۸ء)۔ "فتاویٰ عالمگیری"۔ چراغ راہ۔ اسلامی قانون نمبر۔ کراچی: مکتبہ چراغ راہ۔ جلد اول۔ ص ۳۹۹

۸۶۔ ایضاً۔ ص ۴۰۶

۸۷۔ تاریخ دعوت و عزیمت۔ محولہ بالا۔ حصہ چہارم۔ ص ۳۳۲

History of Aurangzeb. Op. cit. Vol. III. P. 56 ۸۸

۸۹۔ نبی احمد سندیلوی۔ (سن)۔ وقائع عالمگیری۔ لکھنؤ: سلطانہ برقی پریس۔ ص ۱۵۳

History of Aurangzeb. Op. cit. Vol. III. P. 54 ۹۰

۹۱۔ آثار عالمگیری۔ محولہ بالا۔ ص ۴۸

۹۲۔ دائرہ معارف اسلامیہ۔ محولہ بالا۔ جلد ۲۰۔ ص ۸۲

۹۳۔ معین الحق، سید۔ (۱۹۶۵ء)۔ معاشرتی و علمی تاریخ۔ کراچی: سلمان اکیڈمی۔ ص ۴۱۲

Jadunath Sarkar. (1924). Mughal Administration Calcutta: M. C. Sarkar. P. 93 ۹۴

Cambridge History of India. Op. cit. Vol IV. P. 221-230 ۹۵